

~~Il bwieb tas-sema miftuħa,
L-angli telgħin u neżlin,
San Ġużepp ġo bieb l-ghawajjar, (2)
Jadura lil Ġesù Bambin.~~

~~Kemm stagħġbu dawh ir-ragħajja,
Meta wastu f'bieb l-ghawajjar,
Marru jadurawh ta' Sultan
U jsibuh liebes ta' fqajjar."~~

~~11. 11. 1948.~~

~~G. GHIGO, S.J.~~

Re c e n s j o n i j i e t

IDJOMI MALTIN. — Karm. Fenech — pp. 104.—Lux Press.

L-AWTUR ta' dal-ktieb qabel daħal Ġizwita kien surmast tal-Malti l-Liċeo. Bhala surmast kien jaf x'inhuma l-ħteġiet ta' l-istudenti għall-eżamijiet. L-ewwel kiteb *Taħriġ fil-Ilsien Malti* (1945) u issa tana *Idjomi Maltin* l-ewwel xogħol ta' din in-natura. F'dan il-ktieb hemm miġbura għadd ta' għidut Malti li jiswew mhux biss biex ighallmu 'l istudenti imma lill-kittieba tal-Ilsien Malti li bhal kull ilsien iehor għandu l-idjomi tiegħu. Dawn l-idjomi jsebbhu l-kitba ta' l-ilsen. L-idjomi Maltin huma mibnija fuq sistema alfabetiku taħt il-kelma ewlenija fil-għidut. Hekk taħt il-kelma *laħam* insibu *Qata' fil-laħam il-haj*; *Hallas il-laħam ta' kollox*; *Laħam qiegħed*; *La kiel il-laħam jiekol l-ghadam*; eċċ. L-awtur fejn seta' ta siltiet mill-aħjar kittieba biex barra li jfiehem l-idjomi jurihom fil-kontest tagħhom. Ktieb jiswa mitqlu deheb għall-istudenti. Hadd daqs dan l-awtur ma għaraf jagħtihom ktieb hekk meħtieġ għall-eżamijiet. Għalkemm l-awtur għamel hiltu kollha biex jagħti idjomi kemm jista' xi ftit baqgħu-lu barra. Hekk taħt il-kelma *ħarir* hu jagħti biss l-idjoma: *Haġa miexja ħarir: sejra tajjeb u bla taħbit*. Wiehed seta' jzid: *Għal ħarira ma: Għal daqsxejn ma*. Lanqas ma nsibu 'dawn l-idjomi li ġejjin: *Qagħad għaliha*; *Kien qed ighodd is-sebgha fil-mija*; *Issa nqiegħdek!*; *Issa nagħmillek!*; *X'jaqa' u jgum*; *ġmien il-brodq*; *għajnejk f'għajni*; *jehodha daqs nagħla*; *callas ballas*; *ogħħod baxx*.

Madankollu dak li tħalla barra hu wisq haġa żgħira fejn dak li ngabar. Ktieb ta' min jiksibu.

G.

- (1) "Saut'Indrija nofs il-muna mitmugħa u l-miżerġha miżrugħa."
(2) Nom diminuttiv ta' "għar".

IL-POLZ TA' MALTA — Gużè Aquilina. — Lux Press, 1948.

pp. 241 + xxxv ; Prezz 5s. 4d.

FIL-LETTERATURA Maltija kienet ilha tinhass il-htieġa li naqbd u linja ġdida. Fil-kitba tar-rumanzi u tan-novelli u fil-poeżija l-kittieba tagħna ilhom juru hilitom, iżda qabel il-Prof. Aquilina, għadu hadd ma daħal bis-serjetà u bil-qawwa kollha fil-qasam tal-kitba ta l-*essays* bil-Malti. "Il-Polz ta' Malta", ktieb ta' essays filosofici li fihom l-awtur jidhol fil-fond u jgħarbel il-prinċipji li fuqhom, tajjeb jew hażin, hi ibbażata l-hajja tal-bniedem, jiftaħ triq fejn l-intellettwaliżmu tal-pajjiż jista' jikber u jimraħ fil-wisa'.

Il-Prof. Aquilina jhaddem, fil-kitba tiegħu, qawwa ta' stil imżewqa b'għażla ta' kliem u frażjoloġija Maltija li tingara u tintfieh. Għax Aquilina hu stilista mill-aħjar, shiħ fil-bini tas-sentenzi mimlija bi kliem mirqum u b'espressjonijiet imqegħdin f'lokhom. Kull kelma, kull espressjoni, kull perijodu mitfugħin mhux biex jimlew u jagħmlu hafna hoss, iżda biex ifissru, xejn aktar u xejn anqas, dak li l-awtur iħoss ġo fih. Iżda li jkollok stil sabih, ibbilanċjat u qawwi, mhuwiex biżżejjed. Mas-sengħa u l-ġmiel ta' l-istil irid ikun hemm l-immaġinazzjoni u l-profondità ta' l-ideat. Dawn iż-żewġ elementi mwahħdin jagħtu qawwa u hajja lill-kitba ta' Aquilina.

Il-merti letterarji ta' Aquilina huma mxerrda f'diversi friegħi—rumanzier, poeta, kritku, artikolista, kittieb ta' essays filosofici. F'kull fergħa wriena li dak li bena bnieh fuq is-sod, fuq *background* kulturali li hu wiesa' u kbir. Dak li kiteb huwa l-prodott ta' matmura shiħa ta' studji profondi. U għal dir-raġuni li l-kitba tiegħu hi dejjem nieqsa mill-artificalità u s-superficialità li ssib f'uhud mill-kittieba.

"Il-Polz ta' Malta" Aquilina kitbu biex iġhallem, biex jiftaħ il-ġhajnejn, biex jikkex il-faqar soċjali li qed inghixu fih, biex juri fid-dawl tagħhom id-drawwiet u t-tradizzjonijiet sew tajba kemm hżiena, biex iħarreg il-moħħ għall-fantasija u għall-arti, u biex jikkritika fejn hemm bżonn li jikkritika. Il-qarrejja li jaqraw u jixtarru dan il-ktieb isibu dejjem xi haġa ġdida ma' dak li ġa jafu, xi haġa li tifrex aktar fil-bogħod il-medda ta' l-ideat tagħhom.

Fi studju dettaljat li nsibu fil-bidu tal-ktieb, il-Professur Saydon daħal bir-regqa u s-sengħa ta' mġhallem fil-qalba ta' kull essay, wera l-konċett ta' l-ideat fil-ġmiel u l-qawwa tiegħu, u fisser bi spontanjetà kbira l-kwalitajiet letterarji li jżejnu lill-Prof. Aquilina. Dwar dawk li huma attivitajiet kulturali mwettqa minn Aquilina fl-Università, żgur illi hadd ma jista' jtkellem b'awtorità akbar minn dik tal-Prof. Saydon.

L-isem tal-ktieb hu mehud mill-isem ta' l-ewwel essay li fih Aquilina jsawwat bla hniena lil dawk li, għar-regħba li jhossu biex jiksbu ġid bla ma jaħdmu għalih, tefgħu lil Malta fid-dagħbien tad-dlamijiet, tal-qerq u ta' l-immoralità. Aquilina jurina l-hażin, imma ma jiqafx hemmhekk: jurina wkoll kif nistgħu neqirdu din is-saħta li tebbgħet il-ġieh ta' pajjiżna, kif għandna naħdmu biex inqajmu mill-ġdid il-kuxjenza tan-naz-

zjon Maltija. Dan naslu għalih kemm-il darba nżommu jixgħel quddiemna d-dawl ta' l-idijal.

Prinċipji bħal 'dawn ta' fejda u ta' għid morali nsibuhom kotrana f'kull essay, prinċipji li kieku d-dinja kellha timxi fuqhom kieku titbid-del mil-lejl għan-nhar. "Hafna minna..... donnhom qatt ma tgħallmu l-prinċipji elementari li l-biża' t'Alla huwa l-bidu ta' kull għerf u li l-hajja ta' kull wiehed minna hi qasira wisq biex toqghod tahlha tfittex u tagħmel il-fortuna li l-lum jew għada jkollok tħalli warajk. Issa dil-ħsara grat għax tlifna l-imhabba u l-għożża għall-valuri spiritwali tal-hajja" (Is-Saltna ta' l-Ispirtu). Is-saltna tal-materja rebhitna u fina qer-det għal kollox is-sens tas-sabih u tas-sewwa .Nixxfet fina l-egħjun tal-haqq, tal-kobor u tal-hena ta' dejjem. Izda Aquilina jwiddeb: "Genn titħabat għaž-żgħir u titlef il-kbir; u genn aghar għalhekk titħabat għaž-żmien u titlef l-eternità".

"Il-Faqar Soċjali" jikkxef rokna mudlama fil-hajja Maltija: il-vizzji u l-abbużi li qed ikarkruna fit-triq imħarbtu li tagħti għall-komuniżmu. Jeħtieg nimxu wara t-tagħlim tal-Knisja. Jekk le, il-kittieb "wisq jah-seb li Malta jiġrilha dak li gara lil pajjiżi ohra Nsara, titlef it-triq ta' l-Imghallem u tinxtehet wara l-profeti foloz".

B'pinna li minn xejn ma tibża', l-awtur jagħdab u jeħodha bl-ikrah kontra l-intelligentsia Maltija li tiġġerra lejn il-hajriet materjalistiċi tal-hajja bla ma tfittex li timxi ma' l-iżvilupp ta' l-idejat. Hdejn il-kobor tal-barranin il-kobor ta' l-intelligentsia tagħna jisfa' fix-xejn. Għax l-istudjużi Maltin, sa mill-egdem żmenijiet flok ma sabu l-inkuraġġiment li jisthoqqilhom, raw ma' wiċċhom għajb, tmaqdir u ingratitudini. Ahna nibqgħu ngħixu fid-dinja ċkejna tal-mentalità fqira tagħna, jekk ma nagħrfux incarrtu d-dlamijiet ta' l-injoranza u tal-prużunzjoni u nfitxu d-dawl ta' l-intellett billi nżommu bejnietna rabtiet intellettuali u n-xandru kitba xjentifika u letterarja.

F'dan il-kwadru, kif isejjaħlu Aquilina, tal-falliment ċivili-religjuż tal-poplu Malti, ahna nsibu mxebbhin il-faqar tagħna ta' poplu intellettualment ċkejken mal-ghana u l-qawwa tal-barranin li, għax sabu min iġinhom u min ihegġiġhom, kibru f'kull fergħa ta' l-arti. Meta sejra l-intelligentsia Maltija, li f'idejha jinsab it-tmun tal-kultura, tifhimha li biex nimxu 'l quddiem bħala nazzjon jeħtieg inqallbu mill-qiegħ is-sistema tat-tagħlim u ndarru l-qalb u l-mohħ fi studji għolja intellettuali?

Nifhmuha li l-ħsieb ta' Aquilina f'dawn l-istudji kritiċi mhuwiex li juri x-xejn tagħna biex ikasbarna u jiddisprezzana bħala poplu, iżda biex juri n-nuqqasijiet li ilhom il-mijiet tas-snin jintirtu minn ġenerazzjoni għall-ohra u jrabbi fina rieda qawwija li naħdmu għall-progress soċjali u spiritwali ta' art twelidna.

Izda minbarra l-kritika, qawwija u iebsa imma kostruttiva u f'waqtha, fuq aspetti diversi tal-hajja Maltija, insibu wkoll studji fuq arti, fantasija, letteratura, xjenza, fidi, lsien u bibbja. U hadd aktar mill-Prof. Aquilina ma jasal biex jikteb fuq sugġetti bħal dawn. Għax Aquilina jiġbor fih kamp wiesa' hafna ta' kultura ta' ilsna barranija u ta' esperjenza bħala awtur f'hafna oqsma differenti tal-letteratura. Nieħdu dik li hi poeżija: il-kelma ta' Aquilina hi kelma ta' awtorità għax il-poeżija studjaha, hassha u kitbha. Nieħdu l-proża: hadd ma jiċhad li

Aquilina hu nnifsu prożatur u kritku mill-aħjar; dak li jghid insibu fih personalità, qawwa ta' hsieb u, dak li hu l-aqwa, l-originalità. Niehdu dawk li huma studji filosofici: eżempji għandna kemm irridu, sew bl-Ingliż kemm bil-Malti, ta' kitba mibnija fuq bażi ta' filosofija li fiha l-awtur vera individwalità u konċepiment qawwi ta' idejat. Izda dawn il-merti kollha, sbieh kemm huma sbieh, jonqos hafna mill-effett tagħhom kieku f'Aquilina m'hemmx id-don tal-perswasiva. L-argumenti li johloq u li jagħraf jislet minn kittieba magħrufa jikkonvinċu bil-qawwa tagħhom u jirbħu wkoll il-fehmiet avversarji.

Aquilina jitkellem fuq il-Bibbja—il-ktieb universali li gie maqlub f'aktar minn seba' mitt lingwa. Izda "Malta cattolicissima e nobilissima, għad m'għandhiex traduzzjoni uffiċjali tal-Kelma ta' Alla għal idejn il-poplu u għal fuq il-pulptu". Dan ix-xogħol qed jagħmlu, minn rajh u minn flusu, il-Prof. Saydon—il-bniedem wahdieni li għandna li fih jiġbor il-kwalitajiet kollha meħtieġa għat-traduzzjoni ta' xogħol iebs bħal dan. Izda kemm qtiġh il-qalb, kemm tfixkil u bsaten fir-roti! Meta... meta ser ikollna Bibbja shiħa 'decenti bil-Malti?

Aquilina jitkellem fuq il-poeżija li, kif isejhilha hu, "hi dinja li ma tintmessx bl-idejn, mibnija minn materjal li mhux materjali". Jitkellem fuq l-arti kollha kemm hi u jmaqdar lil dawk li ma jagħrfux jiġbru hsebijiethom u s-sentimenti tagħhom fil-ġmiel ta' l-Arti u tax-Xjenza.

Inqis li l-lum ahna wasalna f'salib it-toroq: il-futur tagħna jiddependi għal kollox minn liema triq ser nġaddu. Hemm it-triq tad-dlam fejn nibqgħu ngħixu, imxaħxhin, fl-injoranza u fl-immoralità li ninsabu fihom il-lum. U hemm it-triq l-oħra, kif imfissra minn Aquilina fil-"Polz ta' Malta", li timxi 'l quddiem, bla ma tgħawwēg, għad-dawl tal-kultura ċivili-religjuża. Aquilina tkellem ċar bi lsien li jifhem kulhadd. Malta tegħleb il-kriżi kulturali li tinsab fha jekk twarrab minn fuq spallejha l-madmad ta' l-injoranza u tal-pożi.

Sakemm nibqgħu minfuħa bil-ftit li nafu, u sakemm l-awtoritajiet jibqgħu shaħ fil-fehma tagħhom li ma jinkoraġġux u jghinu l-kultura Maltija, daqshekk iddum tidwi bil-haqq kollu minn żmien għall-ieħor l-għajta qalila u qawwija ta' l-awtur: "Studji profondi u inizjattiva mhummiex ir-regola tal-Maltin. Ir-regola hi l-pompa u l-medjokrità slaten f'kull ferġha tal-hajja nazzjonali". Aqraw "Il-Polz ta' Malta" u tifhem kemm Malta għadha spiritwalment u intellettwalment marida. Is-saħħa u l-qawmien jiġu mill-hidma sfiqa u mill-kultura kbira.

ġ. ċ.

FIL-ĠNEJNA TAT-TFULIJA ta' Dun Frans Camilleri. —

Stamperija tad-Dar ta' San Ġuzepp, il-Hamrun, 1948, pp. 32.

DUN Frans Camilleri l-lum magħruf bħala wieħed mill-ewlenin fost il-ġliba ta' poeti żagħżagħ u kif il-qalb tiegħu hi mfawra bil-hrara u l-hegġa taż-żgħozija hekk il-poeżija tiegħu hi mimlija bil-hajja u l-lehma ta' l-entużjażmu.

Fl-ewwel ktieb tiegħu Dun Frans kiteb għal kull min għandu sens għal ġmiel ta' l-arti u tan-natura, issa f'din il-ġabra, il-poeta għamel sejha liż-żgħażaġ u stedinhom biex jistgħallu miegħu u jifirfu bis-sebħ u s-sedqa tal-hajja.

Din hi ġabra ta' poeziji koerenti mal-fehma ta' l-awtur li, kif qal fil-kelmtejn ta' qabel, kiteb bil-ħsieb li jagħti lit-tfal ktieb ċkejken li jferrahhom. Hu seħħlu li jwettaq dan il-ħsieb għax poeziji ħfief, ritmiċi u ferrieħa bħal dawn ftit rajna bħalhom.

Dun Frans għandu xeħta jkteb ħafif iżda li jolqot; dan hu don rari fil-poeti. Il-poetessa Mary Meylaq għandha dan l-istil u bosta mill-poeziji tagħha jixbhu lil dawk ta' din il-ġabra, fil-ġirja tar-ritmu, fil-ħeffa tal-kostruzzjoni u fil-ħlewwa tal-ħsieb.

Din il-ġabra miżgħuda b'ħafna ħsebijet, figuri u tixbihiet kumpatti u shaħ qisom ward li jzejjen ġnien sabiħ, u għalhekk kollha flimkien isawru bħal ġnejna li tgħaxxaq u tfewwaħ. Ma hix ħaġa ħafifa li wieħed jagħzel l-isbaħ strofi, għax il-versi kollha miġbudin bis-sengħa u għandhom il-ġmiel tagħhom, iżda strofa bħal din ma tistax ma tolqotx għall-ġmiel oriġinali tagħha:—

*"Donnhom bżieżaq, ċkejknà, ħomor,
Kollha jleggu, imdawlin;
Jew imsielet f'widnejn l-aṅgli
Nhar il-festa milbusin"* (Iċ-Cirasa).

Għoġbitna wkoll l-armonija tal-versi; strofa bħal din iġġagħlek tara u tisma' l-ħsieb ta' l-awtur:—

*"Tiela'
nieżel...
hekk il-ħajja:
daqqa l-ferħ u daqqa d-dmugħ.
Tlikk, tluċk
tlikk, tluċk."* (Fuq il-Bandla).

Bħalma għidna fuq dan mhux l-ewwel ktieb ta' Dun Frans; nittamaw li hu jissokta jħaddem il-pinna tiegħu biex ikattar u jagħni l-letteratura tagħna.

G.